

# IRQAQAT TAL-KITBA

Fl-aħħar ħarġa ta' *Lehen il-Malti* (faċċ. 15) ktibna : *il-vokali i fil-bidu ta' kelma tinxorob mill-aħħar vokali tal-kelma ta' qabilha meta mhix biċċa mill-kelma; meta hi biċċa mill-kelma ma tinxorob qatt.*

Dan ktibnieh wara li domna ħafna nqabblu l-Malti mal-Għarbi fit-tneissil u fit-tiswir tiegħu, u jidhrilna li ma jista' jgħerih ħadd. Izda s-Sur J. Buġiagar uriena li ma jaqbelx magħna, u hawn sa ngħibu dak li kitbilna, mhux biex nifthu l-bieb għall-għied, iżda biex inwieġbu lil u lil min jaħseb bħalu u biex nuru kemm jogħġobna li wieħed jifli tajjeb u jifhem kif inhi maħduma l-kitba Maltija.

L-ewwelnett qal li l-ilsna kollha jiefidu kliem minn għand xulxin, u l-kliem, meta jidhrol fi lsien ieħor, jinza' l-libs ta' tiegħu u jilbes libs ta' oħra. Sa hawn naqblu miegħu għal kollox.

Qal ukoll li fil-Malti għandna drawwa li meta kelma tispicċa b'vokali, il-kelma ta' warajha trid tibda b'konsonanti, barra minn meta jkun hemm xi mistrieħ (jew *virgola*), inkella l-ewwel vokali tal-kelma ta' wara jkollha l-aċċent, bħal: *jiena nkun; mulli naslu, insibu l-ikel; dana itjeb*. L-eżempji tajbin, iżda biex nifhemhom, jaħtieġ nifhem s-sies li fuqu mibnija d-drawwa jew liġi li semma. *Jiena (i)nkun*, il-vokali *i* tinxorob mill-vokali ta' qabilha, għax hi żjeda barranija u mhix meħtieġa; *insibu*, il-vokali *i* ma tinxorobx għax iż-żewġ kelmiet *naslu* u *insibu* huma mifrudin bejniethom; *itjeb*, il-vokali *i* ma tinxorobx għax hi biċċa mill-kelma, jiġifieri l-konsonanti semija *hamza* bil-vokali *i* magħha, u għalhekk iż-żomm dejjem sħiħ, imqar meta tiflew l-aċċent, hekk: *ħadilna isimna*.

Iżjed: il-kliem li daħal fil-Malti mit-Taljan jew mill-Ingliż, għandna ngħajlüh joġġhəd għad-drawwiet tagħna, u niktbu: *meta kkmanda*, (għal din ir-raġuni nfisha jiena għidt li għandna niktbu *meta ikkmanda*) għax inkella tintilew dik il-muzka sabiħa li hija bħal dik tal-lsien Franċiż li tgħaqqad l-aħħar biċċa ta' kelma mal-bidu ta' l-oħra, biex tingħmel sillaba waħda, f'oss wieħed, bħal: *me-tak-kmanda*. Hawn hi l-għoqda li jien ridt inħollha b'dak is-sies li qegħidt fuq. Is-Sur Buġiagar, jekk f'himt tajjeb, ried iħollha bil-widna. Izda l-widna, bħalma tgħinek, tista' tfixklek ukoll. Jekk xi drabi ż-żewġ kelmiet jinħassu bħala kelma waħda: *meta kkmanda*, bosta drabi jinħassu aħjar bħala żewġ kelmiet mifrudin, bil-vokali *i* bejniethom. Min ma jsem-magħx il-foss *i* meta jgħid: *kienu ikkmandati, kienu ixxurtjati?* U għalhekk naħseb li l-widna aktar titlob milli tbarri l-vokali *i*.

Izda l-kustjoni kollha hi hawn: Hija l-vokali *i* fil-kliem li semmejna biċċa mill-kelma jew żjeda għall-ħieffa tal-kelma? Jekk hi biċċa mill-kelma, bħalma naħseb jien, għandna niktbu: *meta ikkmanda* Jekk mhix biċċa mill-kelma, niktbu kif iġdid Buħagiar; *meta kkmanda* Hekk għandha tinħall il-għoqda

Fl-aħħar qal<sup>3</sup> li flok: *meta ibbies; ħadilna isimna*, jidhirli li għandna niktbu: *meta jbbies; ħadilna jsimna*. Le; għax il-*j* tista' ssir *i*, imma *i* ma ssirx *j*. Kif isir dan ingħiduh darb'oħra.

Nistqarr u naqbel mas-Sur Buħagiar li biex tifhem aħjar il-kitba tal-Malti jaħtieġ li tkun taf ilsna oħra, u l-aktar ilsien Għarbi, izda jekk il-kotra tal-Maltin hi nieqsa minn dan it-tagħlim (u għax ma għandux ikollna tagħlim il-Għarbi, bħalma kellna snin ilu?), ma jidhirli li l-kitba tal-Malti għandha tibqa' nieqsa minn dak it-tirqim li jgħolliha fuq kull kitba oħra.